



الوحدة الارتيرية للتغيير الديمقراطي Eritrean Unity for Democratic Change

መልእኸት የሃና

ኤርትራዊ ስምረት ንደሞክራሲያዊ ለውጢ (ኤስደሊ) ብምክንያት ቅዱስ ዒድ አልአድሐ 2013 ንመላእ ህዝቢ ኤርትራ ብሓፈሻ ንኣመንቲ ምስልምና ከኣ ብፍላይ፡ ከምኡ'ውን ንኩሎም ደለይቲ ደሞክራሲያዊ ለውጥን ኣባላት ሓይልታት ምክልኻልን መልእኸት የሃንኡ የመሓላልፍ። ቅዱስ ዒድ አልአድሐ ድማ ንመላእ እቲ ደለይ ለውጢ ዝኾነ ህዝብና ዒድ ሰላም፡ ፍቅርን ሓልዮትን ክኸውን ድማ ሰናይ ትምህቱ ይገልጽ።

በዚ ኣጋጣሚ'ዚ ከኣ ነቶም ብሰንኪ'ቲ ኣዕናዊ ፖሊሲታት ስርዓት ህግደፍ ንስደት ተዳሪጎም፡ ኣብ ድሮ ዒድ አልአድሐ ኣብ ገማግም ባሕሪ ጣልያን ንሕልና መላእ ዓለም ዝነቐነቐን ማህጸን ኣዴታት ኤርትራ ዝቐስቐስን ግዳይ ጃምላዊ ህልቂት ዝኾኑ ዜጋታትና ኩሎም ኣመንቲ ምስልምና ጸሎትን ፍትሓትን ክብጽሕሎም ኤርትራዊ ስምረት ንደሞክራሲያዊ ለውጢ ምሕጽንትኡ የቐርብ።

ጠንቂ ዋሕዚ ስደት መንእሰያት ኤርትራ፡ ኣብ ምደረ-በዳታት ሲናይ ኩሊቶም ክሸየጥን ኣብ ባሕርታት ንጃምላዊ ህልቂት ክዳረጉን ዝገብር ዘሎ ቀንዲ ምክንያት፡ ብሰንኪ ኣዕናዊ ፖሊሲታት ኩናትን ንስም ሃገራዊ ኣገልግሎት ዝካየድ ዘሎ መወዳእታ ዘይብሉ ምዝመዛን ህግደፍ ምዃኑ ዘጠራጥር የብሉን። ኮይኑ ግን ገባቲ ኢሳይያስ ኣብ ህዝቢ ኤርትራ ካብ ዘለዎ ክቱር ዝኾነ ንዕቀት ተበጊሶ ነዚ ሓቂ'ዚ ብምኸሓድ፡ ጠንቂ ስደት መንእሰያት ምምሕዳር ኣሜርካ'ዩ ብዝብል ብተደጋጋሚ ክሸሕጥ ምጽንሑ ዝዝንጋዕ ኣይኮነን። እቲ ንመላእ ዓለም ዘደንገጸን ዓቢ ዜናዊ ሽፋን ዘተዋህቦን ኣዝዩ ዘሕዝን ተረኽቦ ብህግደፍ እንታዩ ኣይነበረን። ብኣንጻሩ ነቶም ግዳይ ጃምላዊ ህልቂት ዝተዳረጉ ዜጋታት መንነቶም ብምንፋግ፡ ኣብ መራኽቢ ብዙሓን ህግደፍ፡ መብዛሕቶም እቶም ግዳይ ዝኾኑ፡ ካብ ምብራቕ ኣፍሪቃ ምዃኖም ተረጋጊጹ ኣሎ ዝብል ዜና ምምሕልላፉ ክሳብ ክንደይ ሓልዮት ዜጋታቱ ዘይብሉ ምዃኑ ብግብሪ የረጋግጽ። ካብ ኩሉ ዝኸፍኦ ድማ ሃገራዊ ባንዴራ ጣልያን ዝቐ ኢሉ ክውዕል ከሎ፡ ባንዴራ ህግደፍ ክንበልብል ብቲሺ-ኤሪ ደርፍታት ክፍኑ ምውዓሉ፡ እዚ ስርዓት'ዚ ክሳብ ክንደይ ጨካን ምዃኑ የመላክት።

እምበርክስ ካብዚ ሓቂ'ዚ ብምብጋስ፡ ህዝቢ ኤርትራ ጭዋ ዝኾነ ሃይማኖታዊ እምነታቱን ክብርታቱን ክገሃስ፡ ደቂ ብውጽኢት ኩናት ይኹን ብሰንኪ ሳዕቤን ስደት ንጃምላዊ ህልቂት እናተዳረጉ ቅዱስ በዓላቱ ብሓዘን ከሕልፎ ከፍቐድ ኣይግባእን። ኣብዚ እዋን'ዚ ህዝቢ ኤርትራ ብሓፈሻ፡ መራሕትን ኣመንትን ዝተፈላለዩ መንፈሳዊ ሃይማኖታት ከኣ ብፍላይ ብጀካ እንኮ ስርዓት ህግደፍ ካልእ ደመኛ ጸላኢ ከም ዘይብሎም ተገንዚቦም፡ ነዚ ስርዓት'ዚ ብምውጋድ፡ ደሞክራሲያዊትን ፍትሓዊትን ኤርትራ ንምህናጽ ኣብ ጎኒ ሓይልታት ደሞክራሲያዊ ለውጢ ዓሲሎም ካብ ምቕላስ ወጸኢ ካልእ ቅኑዕ ምርጫ ዘይምህላዉ ብግቡእ ክግንዘቡ ይግባእ።

ቤት ጽሕፈት ዜናን ሓበሬታን
ኤርትራዊ ስምረት ንደሞክራሲያዊ ለውጢ
14 ጥቅምቲ 2013